



3 Евангелля св. Лукі

Калі некаторыя гаварылі пра святыню, што яна ўпрыгожана каштоўнымі камянямі і дарами, Езус сказаў: “Прыйдучь дні, калі з таго, што вы тут бачыце, не застанецца каменя на камені, які не будзе павалены”. І спыталіся ў Яго: “Настаўнік, калі ж гэта станецца і што будзе знакам, калі гэта павінна адбыцца?”. Ён сказаў: “Глядзіце, каб вас не звялі, бо шмат хто прыйдзе пад імем Маім, кажучы «гэта Я», – і: «наблізіўся час». Не ідзіце за імі. Калі ж пачуеце пра войны і хваляванні, не палохайцеся, бо спачатку гэта павінна адбыцца, але канец не адразу”. Тады сказаў ім: “Паўстане народ на народ, і каралеўства на каралеўства; будуць вялікія землятрусy, а месцамі голад і мор, і жажлівыя з’явы, і вялікія знакі з неба. Але раней за ўсё гэта накладучь на вас рукі свае і будуць пераследаваць вас, аддаючы ў сінагогі і ў вязніцы, і паставяць перад каралямі і валадарамі за імя Маё.

І будзе гэта вам на сведчанне. Таму пастанавіце ў сэрцы сваім не клапаціцца наперад, як абараніцца, бо Я дам вам вусны і мудрасць, якой не здолеюць супрацьстаяць ці супярэчыць праціўнікі вашыя. Выдаваць вас будуць таксама бацькі, і браты, і родныя, і сябры, а некаторых з вас заб’юць. І ўсе зненавідзяць вас за імя Маё. Але і волас з галавы вашай не прападзе. Цярпеннем сваім уратуеце жыццё вашае”. †

Лк 21, 5–19

Бойся толькі Бога

Словы аб пераследаванні вучняў Хрыста актуальны і зараз. Сёння вера хрысціян таксама падвяргаецца вялікім выпрабаванням. Езус выразна заахвочвае глядзець на гэтыя нягоды як на магчымасць засведчыць аб сваёй веры.

Рана ці позна цяжкасці закрануць кожнага: яны ўпісаны ў хрысціянскае жыццё. Многім людзям здаецца, што супрацьстаянні з’яўляюцца балючымі, моцнымі ўдарамі, якія нішчаць, прыціскаюць да зямлі. Гэта праўда, але толькі тады, калі чалавек паддаецца, ідзе за іх нашэптваннем. Таму Хрыстос дадае Апосталам адвагі і абяцае дапамогу праз словы, поўныя даверу: “Але і волас з галавы вашай не прападзе”. Езус заахвочвае сваіх вучняў не перажываць нават тады, калі іх паставяць ля сцяны, будуць вадзіць па судах, пераследаваць, калі для ўсіх яны стануць прадметам нянавісці. Пан будзе чуваць на вучнях. І запэўнівае, што калі з-за Яго імя яны страцяць жыццё, то атрымаюць яго ў вечнасці.